

ID-DOLLIEGHA U L-QARGHA

F'ras ta' wilġa, ġo' l-Ghemieri,
 Ghodwa waħda, maż-żerniq,
 Daħlet tħuf il-Qargħa-ħamra:
 U minn għerq il-ħajt tat-triq,
 F'nofs il-ħidura rat dolliegha
 Bil-faxxina mgħammra sfiq.

— Saħħa xbint— sellmet il-qargħa
 Lid-dolliegha; bħad-dundjana
 Din mirquma wkoll bi ġmielha,
 Hekk weġbitha:—“Ja baħnana!
 “Min qatt kiel il-kirxa miegħek?
 “Ma jaqbilx demmek ma' tagħna!

“Ma tafx mela, mnejn hu nieżel
 “Il-ġidd tagħna! Bint minn jien?
 “L-isbaħ riqma (1) tal-ħamrija...
 “L-aħjar għalla li jrodd ġnien!
 “Ma ħisibtnix rimja ġo maħtab?
 “Jew ħaxixa tal-widien!?

“Fost l-egħlejjel sbieħ tal-biedja,
 “Jien sebbieqa bla xejn dgħul!
 “Ħutek iżda;—basla, tewnia,
 “Il-kurrať, xi kejla ful,
 “Il-baġħlija w oħtha l-oħra...
 “Li m'għandhiex sura, ħlief tul!

‘ Jien nintasab fuq l-imwejjed
 “Tal-kbarat u tar-rejiet!
 “Naħji, nitma', nsaqqi l-gewġa
 “Fuq l-inbid; meta tkun bdiet!”
 — *Int u jien*, wieġbet il-qargħa,
 — *M'aħniex t'Alla, t-tnejn ħlejquet!*—

Inti, kburi, żżomm ġo moħħok,
 U jissemmem da' l-ħsieb fik,
 L'int fuqan ħdejn għajrek f'kollox!
 U sa'warda li thennik
 Bil-ġmiel, lwien u fwieħa tagħha,
 Thoss li nħalqet biss għalik!